

رمضان کی حکمتیں اور آداب

ذکر الرحمن غازی

رسول اللہ صلی اللہ علیہ وسلم نے فرمایا:

أُعْطِيَتْ أُمَّتِي خَمْسُ خِصَالٍ لَمْ تُغَطَّهَا أُمَّةٌ مِنْ قَبْلِهِمْ: خَلْوَةٌ فِيمَ
الضَّائِمِ أَطْيَبُ عِنْدَ اللَّهِ مِنْ رِيحِ الْمِسْكِ، وَتَسْتَعْفِرُ لَهُمُ الْمَلَائِكَةُ
حَتَّى يُفْطِرُوا، وَيُزَيِّنُ اللَّهُ عَزَّوَجَلَّ كُلَّ يَوْمٍ جَنَّتَهُ ثُمَّ يَقُولُ: يُوَسِّئُ
عِبَادِي الضَّالُّونَ أَنْ يُلْقُوا عَنْهُمْ الْمَوْتَةَ وَالْأَمْرَ وَيَصِيرُوا إِلَيْكَ،
وَتُكْفَفُ فِيهِ مَرَكَةُ الشَّيْطَانِ فَلَا يَنْلُكُوا إِلَى مَا كَانُوا يَنْلُكُونَ بِإِثْمِهِ
فِي غَيْبِهِ، وَيَعْفَرُ لَهُمْ فِي آخِرِ لَيْلَةٍ، قِيلَ: يَا رَسُولَ اللَّهِ هِيَ لَيْلَةُ الْقَضَاءِ؟
قَالَ: لَا، وَلَكِنَّ الْعَامِلَ بِإِنَّمَا يُؤْفَى أَجْرُهُ إِذَا قَضَى عَمَلَهُ (مسند احمد،
ج ۲، ص ۲۹۲) ماہ رمضان میں میری امت کو پانچ انعامات سے نوازا گیا ہے، اور یہ
شرف کسی دوسری امت کو نصیب نہیں ہوا۔ روزے دار کے منہ کی بو (خلوف) اللہ کو
مشک کی خوشبو سے زیادہ پسند ہے۔ فرشتے افطار کے وقت تک روزہ داروں کے لیے
استغفار کرتے رہتے ہیں۔ اللہ تعالیٰ روزانہ جنت کی آرائش کرتے ہوئے فرماتے
ہیں: عنقریب میرے نیک بندے اپنی مشقتیں و تکالیف چھوڑ کر تیرے پاس آنے
والے ہیں۔ سرکش شیطانوں کو بیڑیاں ڈال دی جاتی ہیں، اور وہ بقیہ ایام کی طرح
اثر انداز نہیں ہو پاتے۔ اللہ تعالیٰ اس ماہ کی آخری شب تمام روزہ داروں کی مغفرت فرما
دیتے ہیں۔ سوال کیا گیا: کیا وہ آخری رات شب قدر ہے؟ آپ نے فرمایا: نہیں، بلکہ
اس لیے کہ مزدور کو اس کی اجرت کام ختم کرنے پر ملتی ہے۔

رمضان کے انعامات

اس حدیث کی روشنی میں چند باتیں قابل غور ہیں:

۱- روزے دار کے منہ کی بو اللہ رب العزت کو مشک کی خوشبو سے زیادہ عزیز ہوتی ہے۔ منہ کی یہ بو معدے کے غذا سے خالی ہونے کی وجہ سے پیدا ہوتی ہے اور عامۃ الناس میں اس کو ناپسندیدہ بھی خیال کیا جاتا ہے۔ اللہ کے نزدیک اس کی پسندیدگی کی وجہ یہ ہے کہ اس کا وجود اللہ کی طاعت و عبادت سے ترکیب پاتا ہے۔ کوئی بھی بظاہر معیوب چیز اگر عبادت و طاعت الہی کے باعث وجود میں آتی ہے تو اللہ کو محبوب ہوتی ہے۔ کثرتِ تہجد کی وجہ سے پیشانی پر پڑ جانے والے سیاہ نشان کی تعریف و توصیف کی گئی ہے۔ نبی کریمؐ نے فرمایا: ”اللہ تعالیٰ کو دو قطرے اور دو نشانوں سے بڑھ کر کوئی چیز محبوب نہیں ہے، ایک آنسو کا وہ قطرہ جو اللہ کی خشیت سے نکلے اور دوسرا خون کا وہ قطرہ جو اللہ کی راہ میں ہے۔ اور دو نشانوں میں سے ایک وہ نشان جو جہاد کے لیے جانے کی وجہ سے پیدا ہوا ہو۔ دوسرا وہ نشان جو اللہ کے فرائض میں سے کسی فریضہ کی ادائیگی کی وجہ سے [جسم] پر پڑ جائے“ (ترمذی: ۱۶۶۹ مع تحسین الباقی۔ کتاب الجہاد، ابن ابی عاصم: ۱۰۸)۔ روزِ قیامت شہدائے اسلام کا خون شہادت سے شرابور میدانِ حشر میں آنے کا بیان کہ ”اس کے زخم سے خون رِس رہا ہوگا، اس کا رنگ خون کا ہوگا لیکن خوشبو مشک جیسی ہوگی“ (بخاری، ۵۵۳۳، مسلم، ۴۹۷۰)۔ نیز عرفہ کے دن اللہ تعالیٰ کا غبار آلود و پراگندہ حال حجاج کرام کو دیکھ کر ملائکہ کے سامنے اظہارِ فخر کرنا کہ ”دیکھو میرے ان بندوں کو جو بکھرے بالوں اور غبار آلود قدموں کے ساتھ میرے پاس آئے ہیں“۔ (مسند احمد، ۷۰۸۹، ابن حبان، ۱۸۸۷، ۳۸۵۲)۔ یہ سب اسی اصول کی توضیحی مثالیں ہیں۔

۲- ملائکہ کے مجاہد استغفار رہنے کا مطلب ہے کہ چونکہ ملائکہ اللہ تعالیٰ کے معزز و مکرم اور ہر طرح کی سرتابی و عصیان سے معصوم ہوتے ہیں، اس لیے روزے داروں کے حق میں ان کی دعائے استغفار قبولیت کا لازمی قرینہ ہے۔ مزید یہ کہ ملائکہ کا صائمین کے لیے استغفار پر مقرر کیا جانا روزے داروں کی بلندی درجاء کی دلیل ہے۔ مغفرت کے معنی ہوتے ہیں دنیا و آخرت میں گناہوں کی پردہ پوشی۔ تمام بنی آدم چونکہ تھوڑے بہت خطا کار ضرور ہوتے ہیں، اس لیے ستر ذنوب سے کسی تنفس کو استغناء نہیں ہو سکتا۔

۳- اللہ رب العزت کا روزانہ جنت کی آرائش کرنا اس لیے ہوتا ہے کہ صالح نفوس میں اس جنت میں رسائی کا جذبہ و رغبت پیدا ہو۔ مشقتوں و تکالیف سے مراد دنیا کی مصائب و تکالیف اور مشاغل و مصروفیات ہیں، اور ان کے ترک سے مراد ایسے اعمالِ صالحہ کی طرف متوجہ ہو جانا ہے جو دنیا و آخرت کی سعادت کے ضامن اور دائمی عزت و سلامتی کے کفیل ہوتے ہیں۔

۴- شیاطین کو بیڑیاں پہنانے سے مراد یہ ہے کہ اس ماہ میں اللہ کی طرف سے خیر کی توفیق اور اس پر اعانت و تائید عام ہو جاتی ہے۔ اس کا عملی مشاہدہ صالحین کی حیات و معمولات میں نمایاں طور سے دیکھنے کو ملتا ہے۔

۵- اس ماہ کی آخری شب میں تمام روزہ داروں کی مغفرت ہو جاتی ہے۔ دوسری روایت میں تمام اُمتِ محمدیہ کی مغفرت کا تذکرہ وارد ہوا ہے۔ نبی کریم صلی اللہ علیہ وسلم نے فرمایا کہ ”اللہ تعالیٰ اس مہینے کی آخری رات میں اُمتِ محمدیہ کی مغفرت فرماتا ہے“۔ (احبارِ مکہ، الفا کبھی، ۱۵۷۵، سنن بیہقی، ۱۱۸۷)۔ دونوں احادیث کے الفاظ کی تطبیق سے مترشح ہوتا ہے کہ ماہِ رمضان میں اُمتِ محمدیہ کا مکمل وجود صائمین کے دائرے میں داخل ہوتا ہے اور یہ غیر متصور ہے کہ کوئی شخص اس ماہ میں اسلام کا دعوے دار بھی ہو اور روزہ دار نہ ہو۔

بندگانِ خدا کی عمومی مغفرت کا یہ انعام خداوندی تین طرح سے ہوتا ہے۔ اولاً: اللہ رب العزت نے اس ماہِ مبارک میں ایسے اعمالِ صالحہ مشروع فرمائے جو بندگانِ خدا کی مغفرت اور رفعِ درجات کا سبب بنتے ہیں۔ ثانیاً: عملِ صالح کی توفیق دینا خالصتاً اللہ رب العزت کے قبضہ قدرت و اختیار میں ہے، جس کی نوازش بذاتِ خود ایک بڑا احسان ہے۔ ثالثاً: نیک عمل پر کثیر اجر سے نوازا، بائیں طور کہ ایک نیکی ۱۰ سے لے کر ۷۰۰ گنا یا اس سے بھی زیادہ شمار کی جائے، صرف اور صرف فضلِ رحمن و رحیم ہے۔

۶- جنت کے دروازے کھول دیے جاتے ہیں اور جہنم کے دروازے بند کر دیے جاتے ہیں۔ اللہ کے رسول صلی اللہ علیہ وسلم نے فرمایا ہے: ”جب رمضان کا مہینہ آتا ہے تو جنت کے دروازے کھول دیے جاتے ہیں اور دوزخ کے دروازے بند کر دیے جاتے ہیں اور شیاطین کو پابجوالا کر دیا جاتا ہے“۔ (بخاری، ۱۸۹۹، مسلم، ۱۰۷۹)

۷- ایمان، اخلاص اور بہ نیت اجر و ثواب روزے رکھنے پر اللہ تعالیٰ سابقہ گناہ معاف فرما دیتے ہیں۔ آپ کا ارشاد ہے: ”جس نے رمضان کے روزے ایمان اور اجر و ثواب کی نیت سے رکھے تو اس کے گذشتہ گناہ بخش دیے گئے“۔ (بخاری، ۱۹۰۱، مسلم، ۱۷۵)

۸- ایمان، اخلاص اور بہ نیت اجر و ثواب عبادت و قیام لیل کرنے پر اللہ تعالیٰ سابقہ گناہ معاف فرما دیتے ہیں۔ آپ کا ارشاد ہے: ”جس نے رمضان میں ایمان اور اجر و ثواب کی نیت سے عبادت و قیام لیل کیا تو اس کے گذشتہ گناہ بخش دیے گئے“۔ (بخاری، ۳۷، مسلم، ۱۷۴)

۹- اس ماہ میں وہ رات ہے جو ہزار مہینوں سے بہتر ہے، جو لَيْلَةُ الْقَدْرِ (القدر ۱:۹) يَا لَيْلَةَ مُبْرَكَةٍ (الدخان ۳:۴۴) کے نام سے موسوم کی گئی۔ شب قدر کی فضیلت کی تفصیل میں ایک مکمل سورت نازل ہوئی ہے۔ چنانچہ اس رات کا حصول اور اس میں عمل صالح کی توفیق پالینا بڑی سعادت کی بات ہے۔ آپ کا ارشاد ہے: ”جس نے شب قدر میں ایمان اور اجر و ثواب کی نیت سے عبادت و قیام لیل کیا تو اس کے گذشتہ گناہ بخش دیے گئے“۔ (بخاری، ۱۹۰۱، مسلم، ۱۷۵)

۱۰- رمضان میں صدقہ کرنا افضل ترین ہے۔ حضرت ابن عباسؓ کہتے ہیں: ”اللہ کے رسولؐ لوگوں میں سب سے زیادہ فیاض تھے۔ اور آپؐ کی سخاوت اس وقت اپنے نقطہ عروج پر ہوتی جب آپؐ رمضان میں حضرت جبریلؑ سے ملاقات فرماتے تھے۔ آپؐ کا رمضان میں معمول ہوتا تھا کہ آپؐ روزانہ جبریلؑ کے ساتھ قرآن کا دور فرماتے۔ ان ایام میں آپؐ کی جود و سخاوت، بارش لانے والی ہواؤں کو مات دیتی تھی“ (بخاری، ۶، مسلم، ۵۰)۔ دوسری روایت میں ہے کہ ”اس دوران آپؐ سے کچھ بھی مانگا جاتا، آپؐ انکار نہ فرماتے“۔ (مسند احمد، ج ۱، ص ۲۳۱)

۱۱- اس ماہ میں ایک عمرہ کا ثواب حج کے برابر ہے۔ حدیث شریف میں آیا ہے: ”رمضان کا عمرہ، حج کے برابر ہے“۔ (بخاری، ۱۷۸۲)۔ دوسری روایت میں اسے حج کے مانند بتایا گیا ہے جو خود آں حضور صلی اللہ علیہ وسلم کی رفاقت میں ادا کیا گیا ہو۔ (ابوداؤد، ۱۹۹۰)

صوم رمضان کی خصوصیات و امتیازات

۱- اللہ تعالیٰ نے روزوں کو تمام سابقہ امتوں پر فرض رکھا ہے۔ ارشاد باری ہے: يَا أَيُّهَا الَّذِينَ آمَنُوا كُنُوا عَلَىٰ الصِّيَامِ كَمَا كُنْتُمْ عَلَىٰ الصِّيَامِ مِن قَبْلِكُمْ لِتَتَّقُوا ۝ (البقرہ

۲:۱۸۳) ”اے لوگو جو ایمان لائے ہو، تم پر روزے فرض کر دیے گئے، جس طرح تم سے پہلے کے انبیاء کے پیروں پر فرض کیے گئے تھے۔ اس سے توقع ہے کہ تم میں تقویٰ کی صفت پیدا ہوگی۔“
یہاں تین چیزیں قابل غور ہیں:

(۱) آیت میں ایمان والوں کو مخاطب کیا گیا ہے جو اعزاز و تکریم کی بات ہے، لیکن ساتھ ساتھ اس طرف بھی توجہ دلائی گئی ہے کہ ایمان کی صفت سے متصف ہونے کا لازمی تقاضا ہے کہ دیے گئے حکم کو خوش دلی سے قبول کیا جائے اور حتی الامکان اس پر عمل پیرا ہونے کی کوشش کی جائے۔
ب۔ ”روزہ سابقہ تمام امتوں پر بھی فرض تھا“ بتانے سے اہل ایمان کی دل داری اور ان کو ترغیب دینا مقصود ہے۔ مشہور مفسر حضرت عبدالرحمن سعدیؒ اس آیت کی تفسیر میں لکھتے ہیں: ”اس جملے سے اللہ تعالیٰ اپنے بندوں کو بتانا چاہتے ہیں کہ روزہ اُن دینی اوامر میں سے ہے جو ابتداءً آفرینش سے ہی خلق خدا کی اصلاح و تربیت کے لیے ناگزیر رہے ہیں۔ نیز اس کے ذریعے امت مسلمہ میں دیگر امتوں کے بالمقابل نیک کاموں میں جذبہ مسابقت کو ابھارا گیا ہے۔ مزید اس بات کا اشارہ ہے کہ فریضہ صیام کی مشقت مخصوص تم پر ہی نہیں ڈالی گئی ہے۔“ (تیسیر الکریم الرحمن فی تفسیر کلام المنان، ص ۲۲۰)

ج۔ روزے کا مقصد تقویٰ کا حصول ہے۔ تقویٰ ایک جامع کلمہ ہے جس کے معنی لحاظ کرنے کے ہیں۔ اس کے مفہوم میں طاعات کی انجام دہی، منہیات سے اجتناب، نفسانی خواہشات پر قابو اور شبہات سے بچنا شامل ہے۔ مختصر الفاظ میں، اللہ کے اوامر و نواہی کا لحاظ کرتے ہوئے مطلق خیر کا حصول تقویٰ کی روح ہے۔

۲۔ روزہ گناہوں کے کفارے اور کوتاہیوں کی مغفرت کا کارگر وسیلہ ہے۔ اللہ کے رسول صلی اللہ علیہ وسلم کا ارشاد گرامی ہے: ”پانچوں نمازیں، جمعہ (کی نماز) دوسرے جمعہ تک اور رمضان دوسرے رمضان تک درمیان میں (واقع ہونے والے گناہوں) کا کفارہ کرتے ہیں بشرطیکہ کبائر سے اجتناب کیا جائے“ (مسلم، ۵۷۴)۔ مزید آپؐ کا ارشاد ہے: ”جس نے رمضان کے روزے ایمان اور اجر و ثواب کی نیت سے رکھے تو اس کے گذشتہ گناہ بخش دیے گئے“ (بخاری، ۱۹۰۱۔ مسلم، ۱۷۵)۔ ایمان و احتساب کا مطلب ہے کہ اللہ پر ایمان رکھا جائے اور

روزوں کی فرضیت پر رضا مندی کا اظہار ہو، بایں طور کہ فریضہٴ صیام کو دل سے ناپسند نہ کیا جائے اور نہ اس پر موعود اجر و ثواب کے تئیں ہی کسی قسم کے شک میں مبتلا ہوا جائے۔

۳- روزے کا اجر و ثواب کسی مخصوص تعداد کے ساتھ مقید نہیں، بلکہ اس پر بے حد و حساب اجر کا وعدہ ہے۔ حدیثِ قدسی میں اللہ کے رسولؐ کا ارشاد ہے کہ اللہ تعالیٰ فرماتا ہے: ”آدم زاد کا ہر عمل اس کے لیے ہے سوائے روزے کے، کہ روزہ میرے لیے ہے اور میں ہی اس کا بدلہ دوں گا۔“ روزہ ایک ڈھال ہے، جب تمہارے روزے کا دن ہو تو لازم ہے کہ تم گالم گلوچ اور شور شرابہ کرنے سے اجتناب کرو۔ اب اگر کوئی گالی دینے یا جھگڑا کرنے پر شدت سے اُکسائے تو کہہ دینا چاہیے کہ میں روزہ دار ہوں۔ قسم اس ذاتِ پاک کی جس کے قبضہٴ قدرت میں محمدؐ کی جان ہے! روزے دار کے منہ کی بوالہ اللہ تعالیٰ کو مشک کی خوشبو سے زیادہ پیاری ہے۔ روزے دار کے لیے دو فرحتوں کا حصول طے ہے: ایک جب وہ افطار کرتا ہے تو اسے فرحت حاصل ہوتی ہے، دوسرے جب وہ اپنے رب کے حضور باریاب ہوگا تو اسے روزے کی فرحت محسوس ہوگی۔“ (بخاری، ۱۹۰۴، مسلم، ۶۰، ۲۷)

یہاں چند باتیں قابلِ غور ہیں:

۱- روزے کو اللہ رب العزت نے اپنی ذات سے مخصوص کارِ ثواب بتایا جو روزے کی فضیلت پر دلیل ہے، کیونکہ اسلامی عبادات میں روزہ تنہا ایسی عبادت ہے جو صرف بندے اور رب کے مابین انجام پاتی ہے اور کسی تیسرے واسطے یا وسیلے کا اس میں دخل نہیں ہوتا۔ اس اختصاص کا فائدہ بقول حضرت سفیان بن عیینہؒ یہ ہے کہ روزِ قیامت جب بندے کا محاسبہ ہوگا اور گناہوں کی پاداش میں اس کے نیک اعمال سلب ہو چکیں گے، تو بالآخر اللہ تعالیٰ روزے کا اجر اپنے ذمے لے کر سارے گناہوں کی مغفرت فرمادیں گے اور روزے ہی کے سبب بندے کو جنت میں داخلہ نصیب ہو جائے گا۔

۲- اللہ تعالیٰ نے روزے کی جزا کو اپنی ذات سے منسوب کیا ہے جو عزت و کرامت کی بات ہے۔ دیگر صالح اعمال کی جزا و ثواب میں کمیت کا اعتبار کیا گیا ہے اگرچہ وہ ایک نیکی کے بدلے ۱۰ یا ۱۰۰ یا اس سے کئی گنا زیادہ کیوں نہ ہو۔ لیکن روزے اور صبر کو اس کلیے سے مستثنیٰ رکھا گیا ہے۔ صبر کی تین اقسام ہوتی ہیں: اولاً: طاعات کی ادائیگی پر صبر کرنا۔ ثانیاً: محرمات و منہیات سے اجتناب پر صبر کرنا۔ ثالثاً: عسر و دسر، ہر حالت میں اللہ تعالیٰ کی اقدار پر صبر کرنا۔ روزے میں صبر کی

یہ تینوں قسمیں بہ تمام وکمال پائی جاتی ہیں۔ ارشاد باری ہے: **إِنَّمَا يُؤَفِّدُ الصَّبْرُ وَنَاجِيَهُمْ بِغَيْرِ حِسَابٍ** (الزمر: ۳۹: ۱۰) ”صبر کرنے والوں کو تو ان کا اجر بے حساب دیا جائے گا“۔

ج۔ روزہ ڈھال ہے جو روزے دار کو لغویات و فواحش کے حملوں سے محفوظ و مامون رکھتی ہے۔ ارشاد نبویؐ ہے: ”روزہ ڈھال ہے جس کے ذریعے سے بندہ نار دوزخ سے بچتا ہے“۔

(مسند احمد، ۱۵۲۹۹)

د۔ روزے دار کے لیے دو خوشیاں ہوتی ہیں۔ پہلی طہیاتِ دنیا: کھانا، پینا اور مناکحت کے مباح ہونے سے، اور دوسری روزِ محشر میں صائمین کے داخلے کے لیے مخصوص باب الریان سے جنت میں داخل ہوتے ہوئے۔ (بخاری، ۱۸۹۷، مسلم، ۲۴۱۸)

ھ۔ حدیث میں اشارہ ہے کہ کسی کے برا بیچنے کیے جانے پر اسے بتا دے کہ میری طرف سے جوابی رد عمل نہ ہونا کمزوری یا خوف کی بنا پر نہیں، بلکہ صرف روزے کے احترام و وقار کی وجہ سے ہے۔ ارشاد باری ہے: **وَلَا تَسْتَوِي الْحَسَنَةُ وَلَا السَّيِّئَةُ ادْفَعْ بِالَّتِي تَهَىٰ أَخْسَرُ فَإِنِ إِلَىٰ الْمَنِيِّ بَيْنَكَ وَبَيْنَهُ عَدَاوَةٌ كَأَنَّهُ وَلِيٌّ حَمِيمٌ يُلْقِهَا إِلَىٰ الْمَنِيِّ إِلَّا كَمَا يُؤْتِيهِمْ أَجْرُهُمْ لِيَسْبَرُوا وَمَا يُلْقِهَا إِلَّا مُؤَدَّتُ غَضَبِهِ (حم السجده ۳۴: ۳۵)** ”اور نیکی اور بدی یکساں نہیں ہیں۔ تم بدی کو اس نیکی سے دفع کرو جو بہترین ہو۔ تم دیکھو گے کہ تمہارے ساتھ جس کی عداوت پڑی ہوئی تھی وہ جگری دوست بن گیا ہے۔ یہ صفت نصیب نہیں ہوتی مگر ان لوگوں کو جو صبر کرتے ہیں اور یہ مقام حاصل نہیں ہوتا مگر ان لوگوں کو جو بڑے نصیب والے ہیں“۔

۴۔ روزہ قیامت کے دن روزے داروں کی شفاعت کرے گا۔ حضرت عبد اللہ بن عمرؓ روایت کرتے ہیں کہ رسول اللہ صلی اللہ علیہ وسلم نے ارشاد فرمایا: ”روزہ اور قرآن قیامت کے دن بندے کے لیے سفارش کریں گے۔ روزہ کہے گا: اے میرے رب! میں نے اس بندے کو غذا اور خواہشاتِ نفس سے دور رکھا تھا، تو آپ اس کے حق میں میری سفارش قبول فرمائیے۔ قرآن کہے گا: میں نے اس کو رات میں سونے سے باز رکھا تھا، تو آپ اس کے حق میں میری سفارش قبول فرمائیے۔ آپ نے فرمایا: تب ان دونوں کی شفاعت مان لی جائے گی“۔ (مسند احمد، ۶۶۲۶، مستدرک حاکم، ۲۰۳۶)

روزے کی حکمتیں

۱- روزے کی اولین و اعلیٰ ترین حکمت یہ ہے کہ بندہ اس عبادت کے ذریعے اپنے ایمان کی سچائی، عبودیت کا کمال اور محبتِ الہی کی پاسداری کا ثبوت بہم پہنچاتا ہے۔ حقیقتِ واقعہ بھی یہی ہے کہ حکمِ الہی کے تحت جائز طیبات سے منہ موڑ لینا اور جن چیزوں کی محبتِ فطرتِ انسانی میں پیوستہ رکھی گئی ہے ان کو بھی درخور اعتنائہ سمجھنا، بندگی کی معراج اور کمالِ عبودیت ہے۔

۲- تقویٰ کا حصول بھی روزے کی مشروعیت کا اہم سبب ہے۔ ارشادِ باری ہے: **يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ**

(البقرہ ۲: ۱۸۳) ”اے لوگو جو ایمان لائے ہو، تم پر روزے فرض کر دیے گئے، جس طرح تم سے پہلے کے انبیاء کے پیروں پر فرض کیے گئے تھے۔ اس سے توقع ہے کہ تم میں تقویٰ کی صفت پیدا ہوگی۔“ روزے کا مقصد تقویٰ کا حصول ہے۔ تقویٰ ایک جامع کلمہ ہے جس کے معنی لحاظ کرنے کے ہیں۔ اس کے مفہوم میں طاعات کی انجام دہی، منہیات سے اجتناب، نفسانی خواہشات پر قابو اور شبہات سے بچنا شامل ہے۔ مختصراً، اللہ کے اوامر و نواہی کا لحاظ کرتے ہوئے مطلق خیر کا حصول تقویٰ کی روح ہے۔ اسی لیے روزے دار کو تلقین کی گئی ہے کہ کسی بھی ردِ عمل سے پہلے سوچ لے کہ وہ روزے دار ہے۔

۳- روزے کی ایک حکمت یہ بھی ہے کہ اس کی وجہ سے قلبِ انسانی کا رجحان ذکرِ الہی اور آیاتِ باری تعالیٰ میں تفکر و تدبر کی طرف مائل ہو جاتا ہے۔ رسول اللہ صلی اللہ علیہ وسلم کا ارشادِ گرامی ہے: ”آدم زاد نے سب سے بُرا جو برتن بھرا، وہ اس کا پیٹ ہے۔ ابنِ آدم کے لیے چند ایسے چھوٹے لقمے کافی ہیں جو اس کی کمر کو سیدھا رکھ سکیں۔ اور اگر ناگزیر ہی ہے تو پھر (پیٹ کا) تہائی حصہ کھانے کے لیے ہو اور تہائی حصہ پینے کے لیے اور تہائی حصہ سانس لینے کے لیے“ (مسند احمد، ۱۷۲۲۵، ابن ماجہ، ۳۳۴۹)۔ مشہور تابعی حضرت ابوسلیمان دارائی فرماتے ہیں: ”دُفَسَ اِذَا بَهَكَتِ الْبِرِّيَا فِي رِقَّتِ وَخَشِيَتْ بِرِّيَا هُوَ جَائِعٌ، اَوْ اِذَا سَمِعَ سَمِيرًا وَاسْوَدَّتْ اَوْ جَاءَتْهُ بَصِيرَةٌ جَائِعٌ“۔

۴- روزے کی ایک حکمت یہ بھی ہے کہ اس حکمِ شرعی کی بجا آوری کے نتیجے میں اللہ کے دولت مند بندوں کو مال کی نعمت کا کما حقہ احساس و ادراک ہوتا ہے، جس کی وجہ سے دلوں میں

شکر و سپاس کا داعیہ پیدا ہو جاتا ہے۔ ساتھ ہی اہل ثروت و غنا کو اپنے مفلس و تنگ دست دینی بھائیوں کی زبوں حالی کس میرسی سے بھی آگاہی ہوتی ہے، جس کی وجہ سے اس ماہ مبارک میں بالخصوص مسلم معاشرے کا عمومی مزاج ہمدردی و غم گساری کے سانچے میں ڈھل جاتا ہے۔ شاید یہی وجہ تھی کہ اللہ کے رسولؐ کی جود و سخاوت اس ماہ میں ابر بردار ہواؤں کو مات دیتی تھی۔

۵- روزے کی ایک حکمت یہ بھی ہے کہ اس فریضہٴ خداوندی کی تعمیل کے نتیجے میں انسان کو نفس پر کامل ضبط اور بے مہار خواہشات و جذبات پر قابو حاصل ہو جاتا ہے۔ جہاں حال یہ ہو کہ نفس امارہ مسلسل برائی پر اکسار رہا ہے اور شیطان کا عمل دخل انسانی شریانوں میں خون کی مانند جاری و ساری ہے (بخاری، ۲۰۳۸، مسلم، ۸۵۰۷)، اگر خوش نصیبی اور فضلِ خداوندی سے کچھ ایام کی بھوک پیاس کے بدلے میں ایسا وسیلہ ہاتھ آجائے جس کی بدولت نفس امارہ اور شیطان العین کو مغلوب کیا جاسکتا ہے، تو یہ سودا کسی طور پر بھی گھاٹے کا سودا نہیں ہو سکتا۔

۶- روزے کی حکمتوں میں سے یہ بھی ہے کہ اس کے ذریعے سے نفسِ انسانی کا کبر و غرور پاش پاش ہو جاتا ہے اور اس کی جگہ اعترافِ حق اور تواضع جیسی صفاتِ حمیدہ لے لیتی ہیں۔ دراصل روزہ جن چیزوں (اکل، شرب، مناکحت) سے امتناع کا نام ہے، اگر غور کیا جائے تو عام انسانی تنگ و دو اور جہد و جستجو کا مٹح و مقصود انھی چیزوں کا حصول ہوتا ہے۔ ہوتا یہ ہے کہ کوشش و کاوش کے بعد ان کی حصولیابی نفسِ انسانی میں ایک قسم کی تعلیٰ و استکبار پیدا کر دیتی ہے، جو بڑھتے بڑھتے بسا اوقات عصیان و سرکشی کی شکل اختیار کر لیتی ہے۔ روزے کا اصل وظیفہ یہی ہے کہ وہ نفسِ انسانی سے مباح طیبات کی محبت کو بھی کم یا ختم کر دیتا ہے۔

۷- روزے کی ایک حکمت یہ بھی ہے کہ اس پر مداومت کی وجہ سے بھوک پیاس کے باعث انسانی جسم میں خون کی شریانیں سکڑ کر تنگ ہو جاتی ہیں جس کے نتیجے میں جسمِ انسانی میں شیطان کا عمل دخل کمزور ہو جاتا ہے۔ صحیحین میں اللہ کے رسولؐ سے مروی ہے کہ شیطان انسان کے اندر خون کے بہاؤ کی مانند موجود رہتا ہے (بخاری، ۲۰۳۸، مسلم، ۸۵۰۷)۔ چنانچہ روزے کی وجہ سے شیطانی وساوس اور شہوات و غضب کا زور ٹوٹ جاتا ہے۔ اسی لیے اللہ کے رسولؐ نے مناسب عمر میں مختلف مالی و خانگی اعدا کے باعث شادی نہ کر سکنے والے نوجوانوں کو روزے کا

التزام کرنے کی تلقین فرمائی ہے۔ آپ کا ارشاد ہے: ”اے گروہ نوجوانان! تم میں سے جو نکاح کی استطاعت رکھتا ہو اسے شادی کر لینی چاہیے کیونکہ شادی کی وجہ سے نکاح میں نیچی اور شرمگاہیں محفوظ ہو جاتی ہیں۔ البتہ جو شادی کی استطاعت نہیں رکھتا ہے، اسے چاہیے کہ وہ روزوں کا التزام کرے کیونکہ روزہ شہوتِ نکاح کو کاٹ دیتا ہے“۔ (بخاری، ۵۰۶۵، مسلم، ۳۴۶۴)

۸- روزے کی حکمتوں میں سے وہ طبی فوائد اور صحت و تندرستی سے متعلق منقبتیں بھی ہیں جو ضمناً فریضہٴ صوم کی ادائیگی کی وجہ سے حاصل ہو جاتی ہیں۔ غذا کی مقدار کو حدِ اعتدال پر لانا، معدے کی قوت باضمہ کو ایک متعینہ مدت کے لیے آرام دینا، بعض مضرت رساں فضلات اور نقصان دہ رطوبتوں کو جسم میں سرایت ہونے سے روک دینا وغیرہ، اسی حکمت کے ضمن میں آتے ہیں۔

روزے کے واجب آداب

● نمازوں کی باجماعت ادائیگی کا اہتمام: رمضان میں بیچ وقتہ فرض نمازوں کو ان کے ارکان و شرائط اور واجبات و مستحبات کے ساتھ عام مساجد میں باجماعت ادا کرنے کا خصوصی اہتمام کرنا چاہیے۔ روزے کا اہم ترین مقصد تقویٰ کا اولین اظہار بھی نمازوں کی پابندی و محافظت میں پنہاں ہے۔ نمازوں کو ضائع کرنا یا باجماعت نماز کی ادائیگی میں لاپرواہی برتنا تقویٰ کے منافی اور موجب عقوبت ہے۔ حق تعالیٰ فرماتا ہے: فَخَلَفَهُ مِنْهُ بِغَبِّهِمْ خَلَفُوا لَنَا عَمُوا الصَّلَاةَ وَاتَّبَعُوا الشَّهْوَاتِ فَسَوَّاهُ يَلْقَوْنَ غِيًّا ۝ يَا أَيُّهَا الَّذِينَ آمَنُوا وَعَمِلُوا الصَّالِحَاتِ لَا تَكُنْ كَالَّذِينَ هُمْ يُلَاعِبُونَ أُولَٰئِكَ فِي عَذَابٍ مُّهِينٍ (مريم: ۱۹-۲۰) پھر ان کے بعد وہ ناخلف لوگ ان کے جانشین ہوئے جنہوں نے نماز کو ضائع کیا اور خواہشاتِ نفس کی پیروی کی، پس قریب ہے کہ وہ گمراہی کے انجام سے دوچار ہوں۔ البتہ جو توبہ کر لیں اور ایمان لے آئیں اور نیک عملی اختیار کر لیں وہ جنت میں داخل ہوں گے اور ان کی ذرہ برابر حق تلفی نہ ہوگی۔“

علاوہ ازیں نمازِ خوف (النساء: ۴: ۱۰۲) کی مشروعیت خود اس امر پر دال ہے کہ سخت سے سخت حالات میں بھی نماز باجماعت کا اہتمام ختم نہیں کیا جاسکتا۔ عہدِ صحابہؓ میں جماعت کی نماز کے ترک کو منافقت کی علامت سمجھا جاتا تھا۔ حضرت عبداللہ بن مسعودؓ کہتے ہیں: ”ہماری رائے تھی کہ جماعت سے اختلاف وہی منافق کر سکتا ہے جس کا نفاق مشہور و معروف ہو“۔ (مسلم، ۱۵۲۰)

● قولی و فعلی محرمات سے کامل اجتناب: روزے کے تعلق سے درج ذیل محرمات پر سخت نکیر وارد ہوئی ہے:

● کذب بیانی و دروغ گوئی: رسول اللہ کا ارشاد گرامی ہے: ”جو شخص جھوٹ بولے، اس کو پھیلانے اور جہالت کی باتوں کو ترک نہیں کرتا تو (وہ جان لے کہ) اللہ رب العزت کو اس کی ضرورت نہیں ہے کہ وہ (اُس کی خاطر) اپنے کھانے پینے کو ترک کرے۔“ (بخاری، ۱۹۰۳)

● غیبت: غیبت کا مطلب ہے کسی کی غیر موجودگی میں اس کا اس انداز میں تذکرہ کیا جائے کہ اگر اسے معلوم ہو تو ناگوار گزرے۔ یہ ناپسندیدہ تبصرہ خواہ جسمانی عیوب پر کیا جائے، مثلاً اندھا، بہرا، یک چشم وغیرہ کہا جائے یا اخلاقی و معنوی عیوب پر کیا جائے، مثلاً احمق، فاسق، پاگل وغیرہ کہا جائے، غیبت شمار ہوگا۔ یہ بھی ضروری نہیں کہ ذکر کردہ عیب زیر بحث شخص میں پایا ہی جائے۔ اللہ کے رسولؐ سے غیبت کے بارے میں سوال کیا گیا تو آپؐ نے فرمایا: ”غیبت یہ ہے کہ تم اپنے بھائی کا تذکرہ اس طرح کرو کہ وہ اسے ناپسند کرے۔ آپؐ سے کہا گیا کہ اگر وہ بات فی الواقع اس شخص میں موجود ہو؟ آپؐ نے فرمایا: یہ غیبت تب ہی ہے، جب کہ تمہارا قول اس کے بارے میں سچا ہو، بصورت دیگر تم نے اس پر بہتان باندھنے کا گناہ کیا ہے“ (مسلم، ۶۷۵۸)۔

قرآن کریم میں اس گناہ پر جس انداز میں نکیر کی گئی ہے وہ اپنے آپ میں سلیم الفطرت نفوس کے لیے درس عبرت و موعظت کا حامل ہے۔ ارشاد باری ہے: **وَلَا يَغْتَابَ بَغْضُكُمْ بَعْضًا يُدَبُّ أَحْتُمْكُمْ أَيُّكُمْ لَنْمَ أذْنِيهِ مِينَا فَكَمْ هَتْمُوهُ ط وَانْقُوا اللّٰهُ ط إِرَ اللّٰهُ تَوَابٌ رَّحِيمٌ ۝** (الحجرات ۱۲:۴۹) ”اور تم میں سے کوئی کسی کی غیبت نہ کرے۔ کیا تمہارے اندر کوئی ایسا ہے جو اپنے مَرے ہوئے بھائی کا گوشت کھانا پسند کرے گا؟ دیکھو تم خود اس سے گھن کھاتے ہو، اللہ سے ڈرو، اللہ بڑا توبہ قبول کرنے والا اور رحیم ہے۔“

● چغل خوردی: عربی میں نمیمہ کا مطلب ہے شخص ’الف‘ نے شخص ’ب‘ کے بارے میں جو تبصرہ کیا تھا کوئی سُننے والا جا کر اُسے شخص ’ب‘ کے گوش گزار کر دے۔ یہ مکروہ عمل کبیرہ گناہوں میں سے ہے کیونکہ یہ چیز افراد و معاشرے میں فساد پھیلانے کے مترادف اور تفریق بین المسلمین کا سبب بنتی ہے۔ ارشاد باری ہے: **وَلَا تَطْعُ كُلَّ جَلْفٍ مَّهْمِي ۝ هَمًا: مَشَاءَ بِنَمِيمٍ (القلم،**

۶۸:۱۰-۱۱) ”ہرگز نہ دبو کسی ایسے شخص سے جو بہت قسمیں کھانے والا بے وقعت آدمی ہے، طعنے دیتا ہے، چغلیاں کھاتا پھرتا ہے۔“ اللہ کے رسولؐ کا ارشادِ گرامی ہے: ”چغلیاں لگانے والا جنت میں داخل نہیں ہوگا“۔ (بخاری، ۶۰۵۶، مسلم، ۳۰۳)

● دھوکا دہی کرنا: روزے دار کو چاہیے کہ اپنے جملہ تجارتی و اخلاقی معاملات میں دھوکا دہی جیسے کبیرہ گناہ سے مکمل طور پر گریز کرے۔ غش یا دھوکا دہی کا وجود تجارتی امور، مثلاً بیع و شراء، اجارہ و صنعت اور رہن و مدائنیت میں بھی ہوتا ہے اور انفرادی و اجتماعی امور میں پیش کیے جانے والے مشوروں اور ہدایات و نصائح میں بھی۔ اس کبیرہ گناہ کے عام ہونے سے معاشرے میں باہمی تعاون و اعتماد کی فضا ختم ہو جاتی ہے اور بندگانِ خدا کے رزق سے برکتیں اٹھالی جاتی ہیں۔ اس مذموم طریقے سے حاصل کی ہوئی کوئی بھی کمائی حرام اور رحمتِ ربانی سے دور کرنے کا باعث ہوتی ہے۔ اللہ کے رسولؐ کا ارشادِ گرامی ہے: ”جو شخص بھی غش و فریب دہی کرے، اس کا ہم سے کوئی تعلق نہیں“۔ (مسلم، ۲۹۵)

● آلاتِ لہو و لعب سے شغل کرنا: موسیقی کے جملہ وسائل و آلات بذاتِ خود تو حرام ہیں ہی، لیکن ان کی حرمت اس وقت اور سنگینی و نحوست اختیار کر لیتی ہے جب ان کے ساتھ ہیجان انگیز و خوشنما آوازوں کے نغمات کو بھی شامل کر لیا جائے۔ حق تعالیٰ فرماتا ہے: **وَوَيْدَ النَّاسِ مَرَّ يَشْتَرُونَ لَهْوَهُمُ الْخَبِيثَةَ لِيُبْذَلُوا بِهَا لَيْسَ لَهَا مِنْ دُونِ اللَّهِ كَيْفَ يَعْلَمُونَ** (۶:۳۱) ”اور انسانوں ہی میں سے کوئی ایسا بھی ہے جو کلامِ دلفریب خرید کر لاتا ہے تاکہ لوگوں کو اللہ کے راستے سے علم کے بغیر بھٹکا دے اور اس راستے کی دعوت کو مذاق میں اڑادے۔ ایسے لوگوں کے لیے سخت ذلیل کرنے والا عذاب ہے“۔ حضرت عبداللہ بن مسعودؓ، حضرت عبداللہ بن عباسؓ، حضرت عبداللہ بن عمرؓ، حضرت جابر بن عبداللہ اور عکرمہؓ، سعید بن جبیرؓ، مجاہدؓ، حسن بصریؓ وغیرہ اعلامِ صحابہؓ و تابعین نے آیتِ بالا میں مذکور ”لہو الخبیث“ سے مراد غنا و موسیقی ہی کو لیا ہے (ابو کثیر، ج ۶، ص ۳۳۰-۳۳۱)۔ اللہ کے رسول صلی اللہ علیہ وسلم کا ارشادِ گرامی ہے: ”میری امت میں ایسے لوگ رونما ہوں گے جو زنا، ریشمی لباس، شراب نوشی اور آلاتِ غنا کو حلال کر لیں گے“ (بخاری، ۵۵۹۰)۔ آج ہمارے معاشرے کی صورت حال یہی ہو گئی ہے۔

غنا و موسیقی کا وہ طوفان بد تیزی ہر آن و ہر جہت جاری ہے کہ خاصے اہل علم حضرات بھی اس کی حرمت و شاعت سے واقفیت کے باوجود اس سے متاثر نظر آتے ہیں۔ واللہ المستعان۔

روزے کے مستحب آداب

۱- رات کے آخری پھر سحری کھانا: اللہ کے رسول صلی اللہ علیہ وسلم کا ارشاد ہے: ”ہمارے اور اہل کتاب کے روزوں میں حدِ فاصل سحری تناول کرنا ہے۔“ (مسلم، ۲۶۰۴، نسائی، ۲۱۶۶)۔ آپ نے سحری میں کھجور تناول کرنے کی تعریف کی ہے اور فرمایا ہے: ”مومن کی بہترین سحری کھجور ہے۔“ (ابوداؤد، ۲۳۴۷)۔ سحری کی برکت کے حصول کی خاطر سحری ضرور کھائی جائے اگرچہ مقدار بے حد کم ہی کیوں نہ ہو۔ اللہ کے نبی صلی اللہ علیہ وسلم کا فرمان ہے: ”سحری برکت ہی برکت ہے، لہذا اسے ترک نہ کرو اگرچہ پانی کا ایک گھونٹ ہی کیوں نہ پیا جائے۔ دراصل اللہ تعالیٰ اور اس کے ملائکہ سحری کھانے والوں پر سلام و درود بھیجتے ہیں“ (مسند احمد، ۱۱۱۰)۔ سحری کھانے میں حکم رسول کی اتباع کا جذبہ رکھنا چاہیے نہ کہ روزے کے لیے حصول قوت و طاقت کا۔ سحری کھانے میں حتی الامکان تاخیر کرنی چاہیے۔ سحری اس وقت تک کھائی جاسکتی ہے جب تک کہ طلوع فجر کا براہ راست اُفق میں مشاہدہ ہو جائے یا کسی قابل اعتماد وسیلہ، مثلاً اذان یا سائران وغیرہ سے اعلان ہو جائے۔ سحری کے بعد دل میں روزے کی نیت کر لینی چاہیے، زبان سے روزے کی نیت کرنا شریعت میں ثابت نہیں۔

۲- افطار میں جلدی کرنا: غروب آفتاب کا علم براہ راست مشاہدے سے یا کسی قابل اعتماد ذریعے (اذان، اعلان) سے حاصل ہو سکتا ہے۔ حدیثِ قدسی میں اللہ رب العزت فرماتا ہے: ”میرے محبوب ترین بندے وہ ہیں جو افطار میں جلدی کریں“ (مسند احمد، ۷۲۴۰، ترمذی، ۷۰۰)۔ افطار میں سنت یہ ہے کہ تازہ کھجوریں استعمال کی جائیں، وہ میسر نہ ہوں تو سوکھی کھجوریں استعمال کی جائیں، اور اگر وہ بھی دستیاب نہ ہوں تو پانی سے روزہ افطار کیا جائے“ (مسند احمد، ۱۲۶۹۸، ابوداؤد، ۲۳۵۸، ترمذی، ۶۹۶)۔ اگر مذکورہ بالا چیزیں نہ مل سکیں تو کسی بھی حلال قابل اکل شے سے روزہ افطار کیا جاسکتا ہے۔

۳- افطار کے وقت دعا کا اہتمام: رسول اللہ صلی اللہ علیہ وسلم کا ارشادِ گرامی ہے:

”روزے دار کی دعا افطار کے وقت روئیں کی جاتی“ (ابن ماجہ، ۱۷۵۳)۔ روزے دار کو چاہیے کہ افطار کے وقت اپنے لیے، اہل خانہ کے لیے اور تمام امت مسلمہ کے لیے زیادہ سے زیادہ دعاؤں کا اہتمام کرے۔

۴- کثرت سے تلاوتِ قرآن، اذکارِ مسنونہ اور خیرات کا اہتمام: اس ماہ میں کثرت سے تلاوتِ قرآن، مسنون اذکار اور اداء، مآثور دعاؤں، مسنون نمازوں اور خیرات و صدقات کا اہتمام کرنا چاہیے۔ حضرت ابو ہریرہؓ روایت کرتے ہیں: ”اللہ کے رسولؐ نے پوچھا: تم میں سے آج کون روزے دار ہے؟ حضرت ابو بکرؓ نے فرمایا: میں اے اللہ کے رسولؐ۔ آپؐ نے پھر پوچھا: تم میں سے کون آج کسی جنازے کے ساتھ چلا؟ حضرت ابو بکرؓ نے فرمایا: میں نے ایسا کیا ہے۔ آپؐ نے پوچھا: تم میں سے آج کسی نے مسکین کو کھانا کھلایا؟ حضرت ابو بکرؓ نے پھر فرمایا: میں نے ایسا کیا ہے۔ آپؐ نے پوچھا: تم میں سے کسی نے آج کسی مریض کی عیادت کی ہے؟ حضرت ابو بکرؓ نے فرمایا: میں نے ایسا کیا ہے اے اللہ کے رسولؐ۔ آپؐ نے فرمایا: یہ صفات کسی انسان میں جمع نہیں ہوتیں مگر اسی لیے کہ وہ جنت میں داخل ہو جائے“ (مسلم، ۲۴۲۱)۔ واضح رہے کہ روزے دار کی دعا روئیں ہوتی۔ (ابن ماجہ، ۱۷۵۴)

۵- روزے کی توفیق ملنے پر شکر گزاری: روزے کی ادائیگی کی توفیق پانے پر اللہ رب العزت کے احسانات و انعامات کا استحضار کرنا اور اس کے نتیجے میں شکر گزاری و کسر نفسی کا اظہار و اقرار کرنا چاہیے۔ اللہ کے رسول صلی اللہ علیہ وسلم کا ارشادِ گرامی ہے: ”میں نے (خواب میں) اپنی امت کے ایک فرد کو دیکھا کہ وہ مارے پیاس کے ہانپ رہا ہے اور جب بھی وہ کسی حوض کے پاس جاتا ہے اس کو روک کر کھدیر ڈیا جاتا ہے۔ تب رمضان کے روزے آتے ہیں اور اس کو پلا کر سیراب کرتے ہیں“۔ (طبرانی، ۱۲۵۶۳)

مقالہ نگار اسلامی یونیورسٹی، مدینہ منورہ سے وابستہ ہیں

(یہ مضمون مقالے کے منتخب حصوں پر مشتمل ہے۔ مکمل مقالہ کتابچے کی صورت میں منشورات، منصورہ، لاہور سے دستیاب ہے۔ صفحات: ۴۸۔ قیمت: ۱۸ روپے، سیکڑے پر رعایت)